

قربانی، عقیقہ اور صدقہ کے جانوروں میں فرق!

ادارہ

کیا فرماتے ہیں مفتیانِ کرام اس مسئلہ کے بارے میں کہ:
مختلف فلاحی اداروں میں صدقے کے بکرے کے سلسلے میں جاتا ہوں، لیکن ایک چیز جو مجھے پریشان کرتی ہے اور دل گرفتہ بھی، وہ یہ کہ جو جانور صدقے یا عقیقے کے مقصد کے لیے لائے جاتے ہیں وہ کسی طور پر بھی اس قابل نہیں ہوتے کہ ان کو صدقہ یا عقیقے کے لیے استعمال میں لایا جاسکے۔ ایک تو یہ انتہائی کم عمر ہوتے ہیں، یا یوں کہنے کہ جسامت میں بچے اور انتہائی کمزور ہوتے ہیں اور معذرت کے ساتھ جو رقم ان اداروں میں اس مد میں لی جاتی ہے اس کے عوض جو جانور پیش کیے جاتے ہیں، وہ کسی بھی طرح اس رقم سے مطابقت نہیں رکھتے۔ اور چھری چلاتے وقت اس بات کا بھی دل میں اندیشہ سا رہتا ہے کہ ہم (نعوذ باللہ!) ان بچوں پہ چھری چلاتے ہوئے گناہ کے مرتکب تو نہیں ہو رہے؟! مسئلہ پیسوں کا نہیں ہے، بلکہ انسانی صحت کا بھی ہے، یقیناً جو گوشت یہاں پر جمع ہوتا ہے، وہ ایسے لوگوں کو ہی دیا جاتا ہوگا جو حقیقتاً اس کے مستحق ہیں، جبکہ اتنے کمزور یا یوں کہنے کہ کم عمر جانور کی قربانی اسلام میں بھی سختی سے منع ہے، بلکہ اس کا گوشت بھی سائنسی بنیادوں پر انسانی صحت کے لیے انتہائی مضر ہے اور صدقہ کا تو مقصد ہی بہت عظیم ہے، لیکن اس طرح ہم اللہ کی رضا حاصل کرنے کے بجائے اس کی ناراضگی تو مول نہیں لے رہے؟! اس سلسلے میں مجھ ناچیز کو آپ سے درج ذیل امور پہ قرآن و سنت کی روشنی میں رہنمائی درکار ہے۔

۱:..... جو جانور صدقے یا عقیقے کے مقصد سے فروخت کیے جائیں ان کی کم از کم عمر کیا ہونی

چاہیے؟

۲:..... جانوروں کی قیمت کا تعین کیا ان کی نسل سے ہونا چاہیے یا صحت سے؟

۳:..... جانوروں کی ویکسینیشن کے بارے میں کیا حکم ہے؟ کیا صدقے یا عقیقے کے جانوروں

مجھے اس انسان پر حیرت ہوتی ہے جو دوسروں کے عیب نکالتا ہے اور اپنے عیبوں سے غفلت برتتا ہے۔ (حضرت شیخ عبدالقادر جیلانی رحمۃ اللہ علیہ)

میں کسی قسم کی تفریق جائز ہے؟ اگر کوئی ادارہ یا فرد اس سلسلے میں کوئی تفریق کرتا ہے تو اس سلسلے میں جانور خریدنے اور بیچنے والوں کے بارے میں کیا احکامات ہیں؟

۴:..... اگر کوئی شخص یا ادارہ جانور کی عمر یا صحت کے سلسلے میں خریدار سے غلط بیانی کرتا ہے، جب کہ حقیقت اس کے بالکل برعکس ہے، اس کا علم خریدار کو جانور کٹنے اور اس کے گوشت کی تقسیم کے بعد ہوتا ہے تو کیا اس کا گناہ جانور فروخت کرنے والے پر واجب ہوگا یا خریدار پر بھی؟

جناب عالی! میری دانست میں جو سوالات تھے، میں نے بیان کر دیئے، اب آپ سے قرآن و سنت کی روشنی میں رہنمائی چاہتا ہوں۔
مستفتی: محمد شفیق احمد ولد محمد سنگیر مرحوم، کراچی

الجواب حامدًا ومصليًا

۱:..... واضح رہے کہ قربانی کے جانوروں کے لیے شرعاً عمر مقرر ہے کہ اتنی عمر کا جانور ہو تو اس کی قربانی جائز ہے، ورنہ قربانی نہیں ہوگی، چنانچہ بکری، بکرے، دنبہ اور بھیڑ کے لیے کم از کم ایک سال کی عمر کا ہونا ضروری ہے۔ (والتفصیل فی الفقہ) البتہ اگر دنبہ، بھیڑ پورے سال کا نہ ہو، لیکن اتنا تو انا اور صحت مند ہو کہ سال بھر کے دنبہ اور بھیڑوں کے ساتھ کھڑا کیا جائے تو یہ ان سے چھوٹا نظر نہ آئے تو اس کی قربانی بھی جائز ہے۔ اسی طرح جانور عیب دار نہ ہو، جس کی تفصیلات کتابوں میں مذکور ہیں، جب کہ صدقہ کے جانور میں عمر کی کوئی قید نہیں ہوتی، بلکہ صدقہ کرنے والا جتنی مالیت کا جانور اللہ کے راستہ میں صدقہ کرنا چاہے کر سکتا ہے اور وہ جتنی مالیت صدقہ کرے گا اتنی مالیت کا اُسے اجر و ثواب ملے گا۔ البحر الرائق میں ہے:

”وجاز الثنی من الكل والجذع من الضأن، لقوله عليه الصلاة والسلام:
لاتذبحوا إلا مسنة، إلا أن يعسر عليكم فتذبحوا جذعة من الضأن..... والثنی
من الضأن والمعز ابن مسنة۔“ (البحر الرائق، کتاب الأضحية، ج: ۷، ص: ۱۷۷، ط: رشیدیہ)
المحیط البرہانی میں ہے:

”والثنی من الغنم الذی تم علیہ السنة وطعن فی الثانیة۔“ (ج: ۲، ص: ۹۲، ط: إدارة القرآن)
فتاویٰ عالمگیری میں ہے:

”حتی لو ضحی بأقل من ذلك شیئاً لایجوز، ولو ضحی بأكثر من ذلك شیئاً
یجوز ویكون أفضل۔“ (ج: ۵، ص: ۲۹۷، ط: ماجدیہ)

عمر کی تعیین کے بعد قربانی کے جانوروں کے انتخاب میں ایسے جانور کا انتخاب کرنا مستحب ہے جو بڑے جسم کا، دیکھنے میں خوبصورت، فربہ اور گوشت سے بھرا ہوا ہو، اور دام میں مہنگا اور گوشت میں زیادہ ہو، تاہم قربانی کی شرائط جانور میں پائے جانے کی صورت میں جس مالیت کا بھی جانور لے، کوئی حرج نہیں۔ بدائع الصنائع میں ہے:

”وأما الذی یرجع إلی الأضحیة فالمستحب أن یكون أسنہا وأحسنہا

جو انسان اللہ سے ڈرتا ہے، تمام چیزیں اس سے ڈرتی ہیں۔ (حضرت فضیل رضی اللہ عنہ)

وأعظمها ، لأنها مطية الآخرة۔“ (بدائع الصنائع، ج: ۵، ص: ۸۰، ط: سعید)

اور جو جانور بالکل لاغر ہو اور خود نہ چل سکتا ہو یا اندھا ہو کہ دیکھ نہ سکتا ہو یا ایسا بیمار ہو کہ اس کے صحیح ہونے کی امید نہ ہو یا اُس میں کوئی ایسا شرعی عیب ہو جو قربانی کی صحت کے لیے مانع ہو تو ایسے جانوروں کی قربانی جائز ہی نہیں۔ البحر الرائق میں ہے:

” (لا بالعمياء والعوراء والعجفاء والعرجاء) أى التى لا تمشى إلى المنسك أى المذبح ، لما روي عن البراء بن عازب أنه عليه السلام قال: ”أربع لا تجوز فى الأضاحى : العوراء البين عورها ، والمريضة البين مرضها ، والعجفاء البين ضلعها ، والكسيرة التى لا تنقى۔“ (البحر الرائق، ج: ۸، ص: ۶، ط: سعید)

المحيط البرہانی میں ہے:

”ولباس بالمهزولة إذا بقى لها بعض اللحم، فإن لم يبق شيئاً من ذلك لايجوز۔“ (ج: ۶، ص: ۹۳)

عقیدہ کے لیے بھی وہی جانور معتبر ہیں جن کی قربانی جائز ہو، اس لیے ان کا بھی یہی حکم ہے، لہذا جو جانور عقیدہ یا قربانی کے لیے خریدے جائیں تو ان کا قربانی کی عمر کا ہونا ضروری ہے۔ الدر المختار میں ہے:

”ثم يعق عند الحلق عقيدة..... وهى شاة تصلح للأضحية۔“

(الدر المختار مع شرح رد المحتار، ج: ۶، ص: ۳۳۶، ط: سعید)

۲..... قربانی وغیرہ کے جانوروں کی قیمت کا تعین ان کی نسل سے ہونا ضروری نہیں ہے، بلکہ ان میں مطلوبہ شرائط کا پایا جانا کافی ہے اور جسامت میں عمدگی مستحب ہے، یہی وجہ ہے کہ ایک حصہ کی قربانی کے لیے اگر پچاس ہزار روپے میں ایک عمدہ گائے میسر ہو سکتی ہو تو اتنی مالیت کے اعلیٰ نسل کے بکرے، بکری کے مقابلے میں یہ گائے خریدنا بہتر اور مستحب ہوگا، بوجہ گوشت کی زیادتی اور غرباء کے نفع کے اور اگر اسی قیمت میں فرہ اور گوشت سے پُر بکری مل سکتی ہو تو لاغر اعلیٰ نسل کے بکرے کے مقابلے میں اس کو خریدنا زیادہ اولیٰ اور باعثِ ثواب ہوگا۔ المحيط البرہانی میں ہے:

”البقرة أفضل من الشاة فى الأضحية إذا استويا فى القيمة..... والأصل فى هذا أنهما إذا استويا فى اللحم والقيمة فأطيبها لحمأ أفضل وإذا اختلفا فى القيمة واللحم فالفاضل أولى . إذا ثبت هذا فنقول: العجل بعشرين و ذلك قيمته أفضل من خصى بخمسة عشر و إن كان الخصى أطيب لحما لأن الآخر أكثر۔“ (المحيط البرہانی، ج: ۶، ص: ۹۳، ط: إدارة القرآن)

۳..... جب قربانی اور عقیدہ کے جانور میں عمر کی شرط ہے، عیوب سے پاک ہونا لازم ہے اور صدقہ میں یہ پابندی نہیں ہے تو ظاہر ہے کہ دونوں کے درمیان واضح فرق ہے اور جو دونوں کے درمیان فرق کرے وہ درست ہے۔ چونکہ صدقہ کرنے سے غریبوں کی امداد اور ان کے ساتھ تعاون

وہ کیا بد نصیب انسان ہے جس کے دل میں خدانے جانداروں پر رحم کرنے کی عادت پیدا نہیں کی۔ (حضرت شیخ عبدالقادر جیلانی رحمۃ اللہ علیہ)

کر کے اللہ کی خوشنودی مقصود ہونی چاہیے، اس لیے جس سے غرباء کا تعاون زیادہ ہوگا اس میں اجر زیادہ ہوگا۔ بعض لوگ صرف خون بہانے کو صدقہ میں زیادہ اہمیت دیتے ہیں، خواہ مالیت کم ہی کیوں نہ ہو، یہ ان کی غلط فہمی ہے، بلکہ کثرتِ اجر و ثواب کا مدار کثرتِ مالیت اور اخلاص پر ہے۔

۴..... اگر کوئی نمائندہ غلط بیانی کرتے ہوئے کم قیمت میں خرید کر دہ جانور زیادہ قیمت ظاہر کر کے صدقہ دینے والے یا قربانی کرنے والے سے زیادہ رقم وصول کرے تو یہ خیانت ہے، جو کہ حرام ہے، اس کا گناہ خیانت کرنے والے کی گردن پر ہوگا، ہاں! اگر صدقہ یا قربانی کرنے والے کو پہلے سے اس کا علم یا اندازہ ہو تو اسے چاہیے کہ ایسے ادارے کو وکیل نہ بنائے۔ فتاویٰ عالمگیری میں ہے:

۱- 'الوکیل بالشراء إذا وجد بالمشتري عيباً ورضى به وقبضه، فإن كان العيب ليس

باستهلاك، مثل العمى وغيره لزم الأمر وإن كان استهلاكاً مما لا يتغابن الناس في مثله

لم يلزم الأمر وكان الأمر أن يلزم المشتري' (الفتاویٰ الہندیہ، ج: ۳، ص: ۵۸۵، ط: ماجدیہ)

۲- 'وأما حكمها: منه قيام الوكيل مقام الموكل فيما وكله به ولا يجبر الوكيل في

اتيان ما وكل به إلا في دفع الوديعة.....' (الفتاویٰ الہندیہ، ج: ۳، ص: ۵۶۶، ط: ماجدیہ)

۳- 'ومنه أنه أمين فيما في يده كالمودع فيضمن بما يضمن به المودع ويسرأ به' -

فقط واللہ تعالیٰ اعلم بالصواب (الفتاویٰ الہندیہ، ج: ۳، ص: ۵۶۷، ط: ماجدیہ)

الجواب صحیح الجواب صحیح الجواب صحیح کتبہ
ابوبکر سعید الرحمن محمد انعام الحق محمد عبدالقادر محمد نیاز رحمۃ اللہ علیہ

دارالافتاء جامعہ علوم اسلامیہ علامہ بنوری ٹاؤن کراچی

ماہ نامہ "بینات" کی خصوصی اشاعتیں		
①	حضرت مولانا محمد یوسف بنوری <small>رحمۃ اللہ علیہ</small>	400/= روپے
②	حضرت مولانا مفتی احمد الرحمن <small>رحمۃ اللہ علیہ</small>	500/= روپے
③	حضرت مولانا محمد یوسف لدھیانوی شہید <small>رحمۃ اللہ علیہ</small>	400/= روپے
④	حضرت مفتی محمد جمیل خان شہید <small>رحمۃ اللہ علیہ</small>	400/= روپے
⑤	حضرت مولانا سعید احمد جلال پوری شہید <small>رحمۃ اللہ علیہ</small>	350/= روپے
⑥	حضرت مولانا عطاء الرحمن شہید <small>رحمۃ اللہ علیہ</small>	100/= روپے
⑦	حضرت مفتی عبدالجبار دین پوری شہید <small>رحمۃ اللہ علیہ</small>	100/= روپے